

2 НАДЗЁННАЕ ДЗЕСЯЦЬ ЗАДАЧ ДЛЯ СПОРТУ

31 мая 2017 г.

ЗВЯЗДА

Прэзідэнт назваў праблемныя моманты сферы і расказаў, як іх пераадолець

Мінулы раз сход Нацыянальнага алімпійскага камітэта адбыўся некалькі гадоў таму. Гэта падзея сапраўды вызначае асноўныя кірункі развіцця спартыўнай сферы дзяржавы на цэлы перыяд. Учарашняе мерапрыемства не стала выключэннем.

На пачатку сходу вырашаліся кадравыя пытанні. Так, кіраўнік краіны Аляксандр Лукашэнка быў пераабраны на пасаду Прэзідэнта НАК.

СПОРТ СТАЎ ПАПУЛЯРНЫМ

Аляксандр Лукашэнка пачаў са становачых прыкладаў працы ў спартыўнай сферы апошніх гадоў. Так, у Беларусі захавана дзяржаўная сістэма падтрымкі фізічнай культуры і спорту, мы працягнулі будаваць і рэканструяваць спартыўныя аб'екты і ў сталіцы, і ў рэгіёнах. Сярод насельніцтва расце папулярнасць здаровага ладу жыцця. Кіраўнік дзяржавы прызнаўся: яму прыемна глядзець, вяртаючыся з працы, як нехта займаецца бегам, нехта — едзе на веласіпедзе, нехта выконвае спартыўныя практыкаванні. Як заўважыў Прэзідэнт, людзі гэта робяць не толькі для таго, каб выглядаць больш прывабна, але і каб быць здаровымі, не пакідаць грошы ў аптэках.

Не менш важнае — для нашага іміджу — дасягненне: Беларусь стала адным са спартыўных цэнтраў Еўразіі. На нашых стадыёнах праходзяць міжнародныя спаборніцтвы самага высокага ўзроўню.

Ёсць у галіне і нявырашаныя пытанні. На жаль, спорт, як адзін з найважнейшых ідэалагічных інструментаў дзяржаўнай палітыкі, так і не стаў для беларусаў крыніцай нацыянальнага гонару і натхнення.

ПРА АДДАЧУ І ВЫНІКІ

— Для спартсменаў у нашай краіне робіцца ўсё неабходнае, але патрэбнай аддачы, адкрыта заяўляю, няма, — канстатаваў Прэзідэнт. Прынамсі, асабліва маланатхняльным стала выступленне нашай каманды на Алімпійскіх гульнях у Рыа.

— У цэлым выступленне каманды — прававал! Саракавое месца ў медальным заліку. Хіба гэта адпавядае нашым укладанням у спорт і ўвазе дзяржавы да гэтай сферы? — задаў ён рытарычнае пытанне.

Па словах Прэзідэнта, тут нельга абвінавачваць суддзяў, клімат або неарганізаванасць бразільцаў:

— Усе ж разумелі, што Алімпіяда ў Рыа — не турыстычная прагулка. Гэта найскладанейшы экзамен. І ўсе былі ў роўных умовах. Мы павінны былі быць на галаву вышэй за сваіх сапернікаў, каб не ўзнікала сумненняў у нашай перамозе.

І гэта магчыма. Аляксандр Лукашэнка прывёў у прыклад нашых спартсме-

наў — Дар'ю Домрачаву, біятланістку, і кідальніка молата Івана Ціхана.

Пераабраны Прэзідэнт НАК асобна спыніўся на кожным з алімпійскіх відаў спорту — ад гульнявых: баскетбола, футбола, валејбола, гандбола да індывідуальных. І там і там вынікі, падкрэсліў Аляксандр Лукашэнка, нездавальняючыя.

— Сёння мы павінны прызнаць, што гэтыя рэзультаты — рэальнае адлюстраванне нерукавасці спартыўных служачых, чыноўнікаў, невысокай кампетэнтнасці трэнераў ды і волі да перамогі атлетаў, — заявіў ён.

Кіраўнік краіны агучыў шэраг задач, вырашэнне якіх дапаможа вывесці айчыны спорт на годны ўзровень. Па-першае, неабходна вызначыць перспектывыя, патэнцыйна медальныя, традыцыйныя для нас віды спорту і менавіта ім аказваць асноўную падтрымку. Па-другое, патрабуе кардынальнага паляпшэння сітуацыя ў дзіцяча-юнацкім спорце.

Трэцяя задача адрасавалася Міністэрству адукацыі. Прысвечана яна развіццю студэнцкага спорту, які, на жаль, дагэтуль так і не стаў апорай спорту прафесійнага. Прэзідэнт даручыў выправіць сітуацыю.

Чацвёртая задача прысвечана аптымізацыі сістэмы навучання трэнерскіх кадраў:

— Шчыра кажучы, гэтае пытанне ўжо набіла аскаміну. Мы сотнямі штампуем іх ва ўніверсітэце. Існуе цэлая Вышэйшая школа трэнераў, інстытут перападрыхтоўкі і павышэння кваліфікацыі. А дзе высакакласныя спецыялісты? Трэба яшчэ рэзабранаць, хто і чаму там вучыць. І цяперашні рэктар (Беларускага дзяржаўнага ўніверсітэта фізічнай культуры. — **Заўв. рэд.**), нядаўна назначаны, ён жа сёння віцэ-прэзідэнт НАК, думаю, у гэтым разбярэцца.

Што да замежных трэнераў, якія запрашаюцца ў краіну, то Прэзідэнт прызнаўся: ён не супраць запазычання чужога вопыту. Але вакол кожнага з іх павінны расці беларускія кадры.

Пятае даручэнне датычыцца аптымізацыі работы рэспубліканскіх цэнтраў алімпійскай падрыхтоўкі. Шостае — вырашэння праблем у спартыўнай навуцы і медыцыне.

ЗА АЎТАРЫТЭТ ТРЭБА ПАСТАЯЦЬ

Не абышоў кіраўнік дзяржавы і допінгавыя пытанні.

— Усе бачаць, якая ўвага да гэтай тэмы паднімаецца ў свеце, міжнародны спорт ужо каторы год ліхарадзіць ад допінгавых скандалаў. І чым далей, тым горш. На жаль, нас гэтыя праблемы таксама закранулі. Незразумелая вазня з медыкаментамі, мельдоніем, пазбаўленне беларускіх атлетаў медалёў Пекіна і Лондана балюча ўдарылі па нашым аўтарытэце. Тут патрэбна выразна спланаваная праца па прафілактыцы гэтага зла.

Так, цяпер у свеце абмяркоўваецца забарона на ўдзел у Алімпійскіх гульнях спартсменаў, якія раней пападаліся на допінгу. Па словах кіраўніка дзяржавы, нам трэба рабіць больш жорсткімі пакаранні за такія парушэнні, але гэта адна частка праблемы.

— Другая — мы павінны быць гатовы граматна супрацьстаяць беспадстаўнаму ціску. Пад пагрозай адхілення знаходзіліся нашы цяжкаатлеты. Не даехалі да Рыа весляры. Лёгкая атлетыка прыбыла не ў аптымальным складзе, але ж гэта былі патэнцыяльныя медалі! Ведаючы ўсю сітуацыю, трэба было спрачаваць на папярэджанне. Частку прэтэнзій Міжнароднага алімпійскага камітэта атрымалася зняць, але глабальна, як высветлілася, федэрацыі не гатовы абараняць самі сябе.

КОЖНЫ ЎЗРОВЕНЬ ВАЖНЫ

Восьмая задача, пастаўленая Аляксандрам Лукашэнкам перад спартыўнай сферай, прысвечана ролі рэгіёнаў у падрыхтоўцы атлетаў.

— Мясцовыя ўлады іграюць значную ролю ў развіцці спорту. Цікавая губернатару гэта сфера — і яна будзе развівацца. Будзе падтрымка рэгіёнаў — будучы з'яўляцца новыя зоркі. Калі гэтага няма, то ў лепшым выпадку перспектывы атлет пераедзе на новае месца жыхарства, у горшым — кіне займацца з-за таго, што ён нікому не патрэбен.

У працяг гэтай тэмы Прэзідэнт паведаміў: кіраўнік Адміністрацыі Прэзідэнта атрымала распараджэнне наконт таго, каб у райвыканкаме быў чалавек, які займаецца спортам. Раней жа была ўпэўненасць, што на раённым узроўні магчыма сумяшчаць кіраўніцтва адукацыяй і спортам. Як паказала практыка, гэта не самы эфектыўны механізм, спортам займаліся па астаткавым прынцыпе.

Дзявятае даручэнне прысвечана згрузцы спартыўнай інфраструктуры. Так, будуюцца сучасныя спартыўныя аб'екты, якія потым нярэдка прастойваюць без работы. Такую сітуацыю кіраўнік дзяржавы ацаніў адмоўна.

Нарэшце, дзясятая задача датычылася працы спартыўных федэрацый, большасць якіх узначальваюць спецыялісты, якія прыйшлі са сферы спорту.

* * *

Падчас свайго выступлення кіраўнік дзяржавы нагадаў: дзякуючы спорту Беларусь ведаюць у свеце, нам давяраюць правядзенне самых прэстыжных міжнародных спаборніцтваў. У 2019 годзе мы ўпершыню ў гісторыі прыемем такое маштабнае мерапрыемства, як другія Еўрапейскія гульні. Для нас гэта і вялікі гонар, і вялікая, нават велізарная, адказнасць. Важна правесці гэта мерапрыемства на годным узроўні — і тады яно спрацуе на станаўчы імідж Беларусі ў Еўропе і свеце.

Надзея ЮШКЕВІЧ.

yushkevich@zviazda.by

■ Еўрапейскі фармат

Будучыня — за тэхналогіямі

Беларусь можа стаць пляцоўкай для ІТ-супрацоўніцтва членаў ЦЕІ

Аб гэтым учора заявіў старшыня Савета Рэспублікі Нацыянальнага сходу Міхаіл МЯСНІКОВІЧ на пасяджэнні Парламенцкага камітэта парламенцкага вымярэння Цэнтральна-Еўрапейскай ініцыятывы. Галоўнай тэмай сустрэчы стала інтэлектуалізацыя эканомікі ў рэгіёне ЦЕІ, а таксама інавацыйная вытворчасць, кіраванне і развіццё чалавечага капіталу.

— Не магу не закрануць актуальную сёння ў свеце тэму лічбавай трансфармацыі. Беларусь можа выступіць пляцоўкай, інтэлектуальным палігонам для супрацоўніцтва партнёраў ЦЕІ ў ІТ-індустрыі, — адзначыў беларускі сенатар. — У нас ёсць для гэтага вопыт, ёсць для гэтага веды.

Міхаіл Мясніковіч таксама дадаў, што Беларусь шмат чакае ад навукова-тэхнічнага супрацоўніцтва з краінамі Цэнтральна-Еўрапейскай ініцыятывы. «Пакуль вынікі больш чым сціплыя, хоць яшчэ ў 2009 годзе мы адкрылі ў Акадэміі навук Навуковы цэнтр другаснай сеткі ЦЕІ. Выконваліся хай эпізядычныя, але актуальныя сумесныя навуковыя даследаванні, — падкрэсліў спікер верхняй палаты. — На жаль, з 2014 года гэтая работа спынілася наогул у сувязі з праблемамі Міжнароднага цэнтра тэарэтычнай фізікі ў Італіі».

Акрамя таго, старшыня Савета Рэспублікі прапанаваў арганізаваць серыю сустрэч паміж парламенцкімі групамі ЦЕІ. Падобная мера неабходная для «мазгавога штурму» і ўключэння ў трохгадовы план дзеянняў новых мер, накіраваных на паскарэнне супрацоўніцтва ў прыярытэтных сферах, адказу на глабальныя і рэгіянальныя выклікі і пагрозы. Сярод пытанняў для абмеркавання — інвестыцыйны клімат, прамысловая кааперацыя, інавацыі, тэхналогіі, лічбавая эканоміка і кібербяспека.

— Я лічу, ужо сёння мы з гонарам можам сказаць, што старшынства Беларусі ў ЦЕІ мае вялікі поспех, — адзначыў **намеснік генеральнага сакратара ЦЕІ Эрык ЧЭР-НАВІЦ**. — Мы спадзяёмся, што Беларусь у найбліжэйшай будучыні зноў зойме гэтую пасаду.

Цэнтральна-Еўрапейская ініцыятыва — гэта арганізацыя, створаная ў 1989 годзе для садзейнічання развіццю ўстойлівых сувязяў паміж дзяржавамі Цэнтральнай, Заходняй і Усходняй Еўропы ў галіне палітыкі, эканомікі і культуры, а таксама для недапушчэння з'яўлення новых раздзяляльных ліній у еўрапейскім рэгіёне. Сёння ў ЦЕІ налічваецца 18 краін-удзельніц. Беларусь стала членам арганізацыі ў чэрвені 1996 года, а ў 2017-м упершыню прыняла на сябе місію старшынства ў форуме.

Уладзіслаў ЛУКАШЭВІЧ. lukashevich@zviazda.by

■ Парламенцкі дзённік

ЗРОБІМ СУМЕСНЫ ПРАДУКТ?

Наша краіна зацкайлена ў супрацоўніцтве з Тайландам. Старшыня Палаты прадстаўнікоў Нацыянальнага сходу Уладзімір АНДРЭЙЧАНКА ў час сустрэчы з тайландскай парламенцкай дэлегацыяй адзначыў, што беларускі бок разглядае гэтую краіну як перспектывунага, ключавога партнёра ў Паўднёва-Усходняй Азіі.

«За першы квартал беларускі эксперт у Тайланд павялічыўся на 23%. Расце і аб'ём імпарту. Але пакуль гэта не адпавядае патэнцыялу нашых краін. Былі і больш высокія паказчыкі. Таму нам ёсць пра што пагаварыць», — адзначыў Уладзімір Андрэйчанка. У сваю чаргу **другі віцэ-старшыня Нацыянальнага заканадаўчага сходу Каралеўства Тайланд Пірасак ПАРДЖЫТ** выказаў зацікаўленасць у больш цесным супрацоўніцтве парламентаў дзвюх краін. Не менш важным для тайландскага боку з'яўляюцца і пытанні інвестыцый і гандлю. «Спадзяюся, што мы таксама абмяркуем пытанні ў галіне сельскагаспадарчай і ваеннай тэхнікі», — дадаў Пірасак Парджыт.

Паводле слоў Уладзіміра Андрэйчанкі, сур'ёзным імпульсам у далейшым развіцці адносін можа стаць візіт Прэзідэнта Беларусі Аляксандра Лукашэнка ў Тайланд: «Ён плануецца ў 2018 годзе. Думаю, што нам, парламентарыям, трэба сур'ёзна папрацаваць, каб напоўніць гэты візіт канкрэтным зместам, новымі ідэямі і прапонавамі».

* * *

Намеснік прэм'ер-міністра Уладзімір СЯМАШКА падчас сустрэчы з тайландскай дэлегацыяй выказаў меркаванне пра неабходнасць стварэння беларуска-тайландскай міжурадавай камісіі па гандлёва-эканамічным супрацоўніцтве. Паводле яго слоў, калі такая камісія будзе працаваць сістэмна, тавараабарот будзе вылічацца не дзясяткамі, а сотнямі мільёнаў долараў. Таксама ён прапанаваў не абмяжоўвацца толькі простым гандлем, а пераходзіць да больш складаных формаў узаемадзеяння. «Мы маем вопыт супрацоўніцтва з іншымі краінамі, у тым ліку Паўднёва-Усходняй Азіі. Гэта не проста пастаўка нашай прадукцыі, а стварэнне сумесных прадпрыемстваў па вытворчасці той ці іншай тэхнікі. Пры гэтым мы гатовыя пайсці на максімальны ўзровень лакалізацыі і сумесны прадукт прасоўваць на рынку», — сказаў віцэ-прэм'ер. Акрамя таго, ён падкрэсліў, што, калі Беларусь кажа пра супрацоўніцтва з Тайландам, маецца на ўвазе і тое, што краіна ўваходзіць у Асацыяцыю дзяржаў Паўднёва-Усходняй Азіі з паўмільярдным насельніцтвам — абодвум бакам будзе выгадна выйсці на гэты рынак з сумесным прадуктам.

Ілья КРЫЖЭВІЧ. kryzhevich@zviazda.by

ХРОНІКА АПОШНІХ ПАДЗЕЙ

Ураган, які прайшоў у Маскве і Падмаскоўі, аказаўся самым трагічным за 100 гадоў



Дакладная колькасць пацярпелых і нанесены стыхійай аб'ём шкоды ўдакладняецца. Вядома, што сярод ахвяр ёсць адзін непаўналетні. У сталічным дэпартаменце аховы здароўя паведамлілі, што ў выніку ўрагану ў Маскве — самага смяротнага за апошнія 100 гадоў — пацярпелі амаль 170 чалавек, 146 з іх былі шпіталізаваны, 108 застаюцца ў бальніцах.

Мэй заявіла, што будзе «складанай жанчынай» на перагаворах па брэксіце

Вялікабрытанія, магчыма, выйдзе са складу Еўрасаюза без заключэння здзелкі, калі краіне будуць нявыгадныя ўмовы, заявіла брытанскі прэм'ер-міністр Тэрэза Мэй падчас перадвыбарных тэледэбатаў. Падчас выступлення яна не раз паўтарала, што «лепш зусім без здзелкі, чым дрэнная здзелка» — слоган, упершыню агучаны яшчэ ў студзені. «Падчас перагавораў трэба даваць зразумець, што

на здзелку любой цаной ты не пойдзеш, — сказала Мэй. — Я дам зразумець, што я — складаная жанчына».

Каля 70 тысяч бежанцаў прыбылі ў Еўропу морам з пачатку года

Аб гэтым паведаміў афіцыйны прадстаўнік Міжнароднай арганізацыі па міграцыі Джоэл Мілман. «Агенцтва ААН па міграцыі паведамляе, што 69 574 мігранты і бежанцы прыбылі ў Еўропу марскімі шляхамі за перыяд з пачатку года па 28 мая, больш за 80% з іх (58 944 чалавекі) — праз Італію, астатнія — праз Грэцыю, Кіпр і Іспанію», — сказаў ён. Мілман нагадаў, што за той жа перыяд мінулага года ў Еўропу прыбыла 198 346 чалавек. Ён таксама дадаў, што з пачатку гэтага года пры спробе дабрацца да еўрапейскіх берагоў загінулі 1569 чалавек.

У Японіі за тыдзень з-за спякоты шпіталізавалі амаль 750 чалавек

Амаль палова з іх — людзі старэйшыя за 65 гадоў. Найбольшая колькасць пацярпелых — у сталічнай акрузе Токія, у прэфектурах Акінава, Осака, Кіёта, Саітама, а таксама на востраве Хакайда. Паводле звестак галоўнага метэаралагічнага агенцтва Японіі, гарачае надвор'е захаваецца ў наступныя дні на большай тэрыторыі краіны.